

ಪ್ರಸ್ತಾವನ್:

ಮೊಗಾಚ್ಯಾಂನೊ, ಆಯ್ತಾರಾಚ್ಯಾ ಹ್ಯಾ ಭಾಗಿ ದಿಸಾ, ಎವ್ಕರಿಸ್ತಾಂತ್ಲ್ಯಾ ಸೊಮ್ಯಾಕ್ ಭೆಟೊಂಕ್, ಹ್ಯೆ ವೆದಿ ಮುಕಾರ್ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್ ಸ್ತುತಿ ಕಷ್ಟಾಂ ವೆಳಿಂ ಪೆಲ್ಯಾಚಿ ಸೆವಾ ಕರ್ತಾನಾ ದೇವ್ ಪಳೆಂವ್ಕ್ ಮೆಳ್ತಾ ಮ್ಹಳ್ಳೊ ಸಂದೇಶ್ ದಿತಾ.

ಮರಿಯೆನ್ ದೆವಾಚ್ಯಾ ಉತ್ರಾಕ್ ಪಾಳೊ ದಿಲೊ ಆನಿ ತಿ ದೆವಾಕ್ ಭೊವ್ ಚಡ್ ಮಾನ್ವಲಿ ಆನಿ ತಿಣೆಂ ದೆವಾಚೆರ್ಚ್ ವಿಶ್ವಾಸ್ ದವರೊ.

ದೆವಾಚಿ ಆವಯ್ ಜಾಂವ್ಚೆಂ ಭಾಗ್ ಮರಿಯೆಕ್ ಮೆಳ್ಳೆಂಚ್ ತಿ ಎಲಿಜಾಬೆತಿಚಿ ಭೆಟ್ ಕರ್ತಾ ಆನಿ ತೀನ್ ಮಹಿನೆ ತಿಚಿ ಸೆವಾ ಕರ್ತಾ.

ಹೆರ್ ಕಷ್ಟಾತಾನಾ ತಾಂಚಿ ಸೆವಾ ಕರುಂಕ್ ಆನಿ ದೆವಾಚೊ ಅನ್ನೊಗ್ ಜೊಡುಂಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ ಮಿಸಾ ವೆಳಿಂ ಮಾಗುನ್ ಘೆವ್ಯಾಂ.

## ಬಾವಾರ್ಥಾಂಚೆ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರಸಭಾ ಚಲವ್ನ್ ವರ್ಚ್ಯಾ ಪಾಪಾಸಾಯ್ಬ್, ಬಿಸ್ಪಾಂಕ್, ಯಾಜಕಾಂಕ್ ತಶೆಂಚ್ ಧಾರ್ಮಿಕಾಂಕ್ ತುಂ ರಾಕ್ ಆನಿ ಸಾಂಬಾಳ್. ಪವಿತ್ರಸಭಾ ಚಲವ್ನ್ ವ್ಹರುಂಕ್ ಜಾಯ್ ಆಸ್ಚಿ ಸಕತ್ ಆನಿ ಕುರ್ಪಾ ತಾಂಕಾಂ ಲಾಭಯ್ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ದೇಶಾಚ್ಯಾ ಸರ್ವ್ ಮುಖೆಲ್ಯಾಂನಿ ತಾಂಚೊ ಹುದ್ದೊ, ಅಧಿಕಾರ್ ದುಬ್ಳ್ಯಾ - ಧಾಕ್ಟಾಂಚ್ಯಾ ಬರ್ಯಾಪಣಾ ಖಾತಿರ್ ಉಪಯೋಗ್ ಕರ್ನ್, ಬೇದ್-ಭಾವ್ ಕರಿನಾಸ್ತಾನಾ, ಸಮಾಜೆಚ್ಯೆ ಉದಗರ್ತೆ ಖಾತಿರ್ ವಾವ್ರಂಕ್ ತಾಂಕಾಂ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜ್ ಕುಟ್ಮಾಂ ಮಧೆಂ ಆಸ್ಚೊ ರಾಗ್, ಮಸರ್, ಸ್ವಾರ್ಥ್ ಪಯ್ಸ್ ಕರುನ್ ಮರಿಯೆ ಮಾಯೆಚಿ ದೇಖ್ ಘೆವ್ನ್ ನಿಸ್ವಾರ್ಥ್ಪಣಿಂ ಹೆರಾಂಚ್ಯಾ ಕಷ್ಟಾಂಕ್ ಸ್ಪಂದನ್ ಕರ್ಚೆಂ ಬರೆಂ ಮನ್ ರಚ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಪಿಡೆಸ್ತ್ ಆನಿ ಪ್ರಾಯ್ವಂತ್ ಭಾವ್-ಭಯ್ಣಿಂಕ್ ತುಜ್ಯಾ ಪಾಂಯಾ ಥಳಾ ಸಮರ್ಪಿತಾಂವ್. ತಾಂಚೆ ಕಷ್ಟ್ ಹಾಳು ಕರ್, ತಾಂಕಾಂ ಬರಿ ಭಲಾಯ್ಕಿ ಲಾಭಯ್. ತಾಂಚಿ ಮೊಗಾನ್ ಸೆವಾ ಚಾಕ್ರಿ ಕರುಂಕ್ ಆಮ್ಕಾಂ ಉರ್ಬೆನ್ ಭರ್ ಮ್ಹಣ್ ಮಾಗ್ತಾಂವ್.

5. ಮಿಸಾಂವ್ ಗಾಂವಾಂನಿ ವಾವ್ರ್ ಕರ್ಚ್ಯಾ ಸರ್ವ್ ಮಿಶೊನರಿಂಕ್ ತುಜ್ಯಾ ಪುತಾಚ್ಯಾ ಆಶಿರ್ವಾದಾನ್ ಭರ್. ತಾಂಕಾಂ ಮರಿಯೆ ಪರಿಂ ಬರಿ ಖಬರ್ ಪರ್ಗಟ್ ಕರುಂಕ್ ಸಸಾಯ್ ಆನಿ ಬಳ್ ದಿ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ದೆವಾಚ್ಯಾ ಉತ್ರಾನ್ ಪ್ರೇರಿತ್ ಜಾವ್ನ್ ಸೆವೆಚಿ ಜಿಣಿ ಮಾಂಡುನ್ ಹಾಡುಂಕ್ ಜಾಯ್ ಆಸ್ಲಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಮಿಖಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಪೂಣ್ ತುಂ ಬೆತ್ಲೆಹೆಮ್-ಎಫ್ರಾತಾ, ಜುದಾಚ್ಯಾ ಕುಳಿಯಾಂ ಮಧೆಂ ತುಂ ಭೋವ್ ಲ್ಹಾನ್, ತರೀ ಇಸ್ರಾಯೆಲಾಚೆರ್ ರಾಜ್ವಟ್ ಚಲೊಂವ್ಚೊ ಆಸಾ ತೊ ಮ್ಹಾಕಾ ತುಜೆ ಥಾವ್ನ್ ಜಲ್ಮತಲೊ. ತಾಚೊ ಆರಂಭ್ ನ್ಹಯ್ ಆತಾಂಚೊ, ಬಗರ್ ಭೋವ್ ಪುರ್ವಿಲ್ಯಾ ಕಾಳಾಂಚೊ. ದೆಕುನ್ ಪ್ರಸೂತ್ ಜಾಂವ್ಚಿ ಆಸಾ ತಿ ಪ್ರಸೂತ್ ಜಾಯ್ಸರ್ ಸರ್ವೆಸ್ಪರ್ ತಾಂಕಾಂ ಸಾಂಡ್ಲೊ; ಉಪ್ರಾಂತ್ ತಾಚೆ ಉರಲೆ ಭಾವ್ ಇಸ್ರಾಯೆಲಿತಾಂಶಿಂ ಪರ್ತುನ್ ಯೆತಲೆ. ಸರ್ವೆಸ್ಪರಾಚೆ ಪದ್ವೆನ್ ಆನಿ ಆಪ್ಲ್ಯಾ ದೆವಾಚ್ಯಾ ನಾಂವಾಚ್ಯಾ ಪ್ರತಾಪಾನ್ ತೊ ಥಿರ್ ರಾವ್ತಲೊ ಆನಿ ಆಪ್ಲ್ಯಾ ಹಿಂಡಾಕ್ ಚರಯ್ತಲೊ. ತಿಂ ಸುರಕ್ಷಿತ್ ವಸ್ತಿ ಕರ್ತಲಿಂ, ಕಿತ್ಯಾಕ್ ತೆದ್ನಾ ಥಾವ್ನ್ ತಾಚೆ ಪದ್ವಿ ಪೃಥ್ವೆಚ್ಯಾ ಶಿಮಾಂ ಪರ್ಯಾಂತ್ ಪಾವ್ತಲಿ, ಆನಿ ತೊಚ್ ಶಾಂತಿ ಜಾತಲೊ. ಅಸ್ಸೀರಿಯಾಗಾರ್ ಆಮ್ಚ್ಯಾ ದೆಶಾಚೆರ್ ಧಾಡ್ ಘಾಲ್ತಿತ್ ಜಾಲ್ಯಾರ್ ಆನಿ ಆಮ್ಚೆ ಭುಂಯ್ಚೆರ್ ಪಾಂಯ್ ದವರ್ತಿತ್ ಜಾಲ್ಯಾರ್, ಆಮಿ ತಾಂಚೆ ವಿರೋಧ್ ಸಾತ್ ಗೊವ್ಚ್ಯಾಂಕ್ ಆನಿ ರಾಯಾಳ್ ವರ್ಗಾಚ್ಯಾ ಆಟ್ ಫುಡಾರ್ಯಾಂಕ್ ಉಟಯ್ತಲ್ಯಾಂವ್.

ದೆವಾಚೆಂ ಉತರ್ ಹೆಂ

## ದುಸ್ರೆಂ ವಾಚಪ್

ಹೆಬ್ರೆವಾಂಕ್ ಬರಯ್ಲ್ಯಾ ಪತ್ರಾಂತ್ಲೆಂ ವಾಚಪ್.

ಹ್ಯಾ ಪಾಸತ್‌ಚ್, ಆಪುಣ್ ಸಂಸಾರಾಂತ್ ಯೆತಾನಾ ಕ್ರಿಸ್ತಾನ್ ಮ್ಹಳೆಂ: “ಬಲಿದಾನಾಂ ಆನಿ ಅರ್ಪಣಾಂ ತುಕಾ ನಾಕಾ ಜಾಲಿಂ; ಪುಣ್ ಮ್ಹಾಕಾ ಏಕ್ ಕೂಡ್ ತುವೆಂ ತಯಾರ್ ಕೆಲಿಯ್. ಹೋಮ್ ಬಲಿಯೋ ಆನಿ ದೋಷ್ ಪರಿಹಾರಾಚಿಂ ಬಲಿದಾನಾಂ ತುಕಾ ಮಾನ್ವಲಿಂ ನಾತ್.” ತವಳ್ ಹಾಂವೆಂ ಮ್ಹಳೆಂ: “ಪಳೆ, ಹಾಂವ್ ಆಯ್ಲಾಂ, ಪವಿತ್ರ್ ಗ್ರಂಥಾಚ್ಯಾ ಕೊವ್ಚಾರ್ ಮ್ಹಜೇ ವಿಶ್ಯಾಂತ್ ಬರೊವ್ನ್ ಆಸ್ಲಲೇಬರಿ, ದೆವಾ, ತುಜಿ ಖುಶಿ ಕರುಂಕ್ ಹಾಂವ್ ಆಯ್ಲಾಂ.” ಪಯ್ಲೆಂ ತೊ ಅಶೆಂ ಮ್ಹಣ್ತಾ: “ಬಲಿದಾನಾಂ ಆನಿ ಅರ್ಪಣಾಂ, ಹೋಮ್ ಬಲಿಯೋ ವಾ ದೋಷ್ ಪರಿಹಾರಾಚಿಂ ಬಲಿದಾನಾಂ ತುಕಾ ನಾಕಾ ಜಾಲಿಂ ವಾ ತುಕಾ ತಿಂ ಮಾನ್ವಲಿಂನಾತ್.” (ತರ್ಯೀ ಹಿಂ ಸಕ್ಕಡ್ ನಿಯಮ್‌ಶಾಸ್ತ್ರಾಚ್ಯಾ ವಿಧಿ ಪರ್ಮಾಣೆಂ ಭೆಟೊವ್ಚಿಂ ತಸಲಿಂ.) ಉಪ್ರಾಂತ್ ತೊ ಮ್ಹಣ್ತಾ: “ತುಜಿ ಖುಶಿ ಕರುಂಕ್ ಹಾಂವ್ ಆಯ್ಲಾಂ.” ತಶೆಂ ಮ್ಹಳ್ಯಾರ್ ತೊ ಪಯ್ಲೆಂಚಿ ಆರಾಧನ್ ಸ್ತುತಿ ರದ್ದ್ ಕರ್ತಾ ಆನಿ ದುಸ್ರಿಚ್ ಏಕ್ ಸ್ಥಾಪಿತ್ ಕರ್ತಾ. ಹೇಚ್ ‘ಖುಶೇಕ್’ ಲಾಗುನ್ ಜೆಜು ಕ್ರಿಸ್ತಾಚೆ ಕುಡಿಚ್ಯಾ ಎಕ್‌ಚ್ ಪಾವ್ಟಿ ಕೆಲ್ಲ್ಯಾ ಬಲಿದಾನಾ ಮಾರಿಫ್‌ತ್ ಆಮಿ ಪವಿತ್ರ್ ಜಾಲ್ಯಾಂವ್.

ದೆವಾಚೆಂ ಉತರ್ ಹೆಂ